



SERANGOON JUNIOR COLLEGE

JC2 PRELIMINARY EXAMINATION 2017

உயர்தரம் 2 தமிழ்மொழி, இலக்கியம்

தாள் 2

H2 TAMIL LANGUAGE AND LITERATURE

12TH SEPT 2017

9567/2

1 Hour

Paper 2

### குறிப்புகள்

1. இத்தேர்வில் இரண்டு பனுவல்களும் அவற்றையொட்டி நான்கு வினாக்களும் கொடுக்கப்பட்டுள்ளன.
2. கொடுக்கப்பட்டிருக்கும் இரு பனுவல்களையும் கருத்தூன்றிப் படித்து, அவற்றையொட்டி அமைந்த வினாக்களுக்கு உன் சொந்த நடையில் விடை எழுதவும்.

பின்வரும் இரு பனுவல்களையும் கருத்தூன்றிப் படித்து, அவற்றின் அடியில் காணும் வினாக்களுக்கு உன் சொந்த நடையில் விடை எழுதுக.

பனுவல் ஒன்று: மதிப்பெண்கள் மட்டும் வாழ்க்கை அல்ல

தேர்வுகளில் மாணவர்கள் எத்தனை கேள்விகளுக்குச் சரியான விடைகளையோ தவறான பதில்களையோ வழங்கியிருக்கின்றனர் என்பதைக் கணக்கிடுவதே மதிப்பெண்கள். குறைவான மதிப்பெண்களைப் பெறும் ஒரு மாணவரின் திறன் குறைவு, அதிகம் பெறுபவர் புத்திசாலி என்று அர்த்தம் கிடையாது.

அதிக மதிப்பெண்கள் பெற்று சிறந்த கல்வி நிலையங்களில் பயிலும் மாணவர்கள் அறிவாளிகள்... இதர பள்ளிகளில் படிப்போர் சுமாரானவர்கள்... என்பனவற்றை நம்பாத பெற்றோர்களும் உண்டு. அனைவரும் திறமைசாலிகளே. ஒவ்வொருவருக்கும் தனித்துவம் இருக்கிறது என்று அவர்கள் நம்புகிறார்கள். ஒருவருக்கு எழுதுவதில் திறமை இருக்கிறது. இன்னொருவர் நல்ல பாடகராக இருக்கலாம். பொதுவாகவே தேர்வுகளில் சரியாகச் செய்யாத ஒருவருக்கு மனிதர்களைக் கையாள்வதில் திறமை இருக்கலாம். பிள்ளைகளின் தனிப்பட்ட விருப்பங்களையும் திறமைகளையும் மதித்து தட்டிக் கொடுக்கும் பெற்றோர்களும் உண்டு. அத்தகைய சூழலில் வளரும் பிள்ளைகள் மகிழ்ச்சி மிக்கவர்களாக தன்னம்பிக்கை உடைவர்களாக வளர்வார்கள். இந்த நடைமுறை உண்மையை உணர்ந்த பெற்றோர்களைப் பொறுத்தவரையில் மதிப்பெண்கள் மட்டுமே வாழ்க்கை இல்லை. நற்பண்புகள், மன வலிமை, உடல் வலிமை எனப் பல அம்சங்கள் ஒரு மனிதனுக்கு அடையாளம் தருகின்றன என்பதால் பிள்ளைகளை முழுமையான மனிதர்களாக வளர்க்கிறார்கள். வெறும் புத்தகப் புழுவாக இருப்பவர்களால் இந்த உலகில் போராடி நிலைக்க முடியாது. நம்மைச் சுற்றி நடப்பவைகளை உணர்ந்து அதற்கேற்ப நடவடிக்கைகள் எடுப்பவர்களாலேயே இவ்வுலகில் பெரும் வெற்றி பெற முடியும்.

அதிக மதிப்பெண்கள் பெறாத பிள்ளைகளின் அறிவுத் திறனைக் குறைத்து மதிப்பிடுவதும் அவர்களைப் புண்படுத்துவதும் அவர்களது தன்னம்பிக்கையைப் பாதித்துவிடும் என்று பெற்றோர்கள் அஞ்சுகின்றனர். அவ்வாறு பிள்ளைகள் பாதிக்கப்பட்டால் பின்விளைவுகள் கடுமையானவையாக இருக்கும். பல மாணவர்கள் மனவுளைச்சலால் பாதிக்கப்பட்டு தற்கொலை வரை செல்வதைக் கேள்விப்படும் பெற்றோர்கள் பெரும் பயம்கொள்கின்றனர். வெறும் மதிப்பெண்களுக்காக தங்களது பிள்ளைகளின் உயிரைப் பணயம் வைக்க அவர்கள் தயாராக இல்லை. மாணவர்களை மனிதர்களாகவே பார்ப்பது அவசியம். ஏனெனில் படிப்பில் சிறந்து விளங்கவில்லை என்றால் எதிர்காலம் இல்லை என்று பொருள் அல்ல.

(அடுத்த பக்கம் பார்க்க)

## **பனுவல் இரண்டு: மதிப்பெண்களே வாழ்க்கை**

இந்தக் காலத்தில் மதிப்பெண்கள் ஒருவரின் அறிவுத் திறனுக்கான அளவுகோலாக மாறிவிட்டன. சிறந்த மதிப்பெண்களே ஒளிமயமான எதிர்காலத்துக்கு வித்திடும் என்ற நம்பிக்கை இன்று ஆழமாக வேருன்றி உள்ளது.

குறைவான மதிப்பெண்களைப் பெற்றால், தங்களது பிள்ளையை அறிவற்றவர் என்று யாரேனும் நினைத்துவிடுவாரோ அல்லது அதிக மதிப்பெண்கள் எடுக்காவிடில் பிள்ளையின் எதிர்காலமே பாழாகிவிடுமோ என்ற அச்சம் இன்று பல பெற்றோர்களை வாட்டி வதைக்கிறது. அன்று நம் முன்னோர்கள் கற்றவருக்கே சென்ற இடமெல்லாம் சிறப்பு என்று கூறியதன் உண்மையை இப்பெற்றோர்கள் உணர்ந்துள்ளனர். போட்டிமிக்க இச்சமுதாயத்தில் அவர்களது பிள்ளைகள் பின்தங்கி விடுவார்கள் என்று அஞ்சுகின்றனர். அதனாலேயே தங்களுடைய பிள்ளைகள் கல்வியில் சிறக்கவேண்டும் என்று இவர்கள் உறுதியாக உள்ளனர்.

இன்றைய உலகமயமாதல் சார்ந்த உலகில், சிறப்பாக வாழவேண்டும் என்றால் ஒரு துறையில் மிக உன்னத நிலையை அடையவேண்டும். அதற்கு ஒரே வழி கல்வியே! உலகின் மிகச் சிறந்த பல்கலைக்கழகங்களில் இடம் கிடைப்பதை மிகப் பெரிய அங்கீகாரமாக பலர் கருதுகின்றனர். அதற்காக இளம் வயதிலேயே கடின உழைப்பைப் போடுவதற்குப் பெற்றோர்கள் ஊக்கப்படுத்துகின்றனர். 20 வருடங்களுக்கு முன்னர் துணைப்பாட வகுப்புகளுக்குச் செல்லும் மாணவர்களின் எண்ணிக்கை மிகக் குறைவாக இருந்தது. ஆனால், இன்றோ துணைப்பாட வகுப்புகளுக்குப் போகாத மாணவர்களைக் காண்பது அரிதாகிவிட்டது. அதிகம் பணம் இதனால் செலவானாலும் தங்கள் பிள்ளைகள் சிறப்பான தேர்ச்சியைப் பெறவேண்டும் என்று பெற்றோர்கள் பெரிதும் விரும்புகின்றனர். இத்தகைய தேர்ச்சியே எதிர்காலத்தில் நல்ல வளமான, மதிப்பான வாழ்க்கையை ஏற்படுத்தி தரும் என்றும் பலராலும் நம்பப்படுகிறது. தேர்வுகளில் மிகச் சிறந்த தேர்ச்சி பெறும் மாணவர்களே கௌரவிக்கப்படுகின்றனர், மதிக்கப்படுகின்றனர். அது அவர்களை உற்சாகப்படுத்தி மேலும் சிறக்க ஊக்கப்படுத்துகிறது. இம்மாணவர்களுக்கும் அவர்களது பெற்றோர்களுக்கும் கல்வியில் வெற்றி பெறுவது மட்டுமே இலக்காக உள்ளது.

## வினாக்கள்

Q1 கொடுக்கப்பட்டுள்ள இலக்கணக் குறிப்புகளுக்கு ஏற்ப வாக்கியத்திலிருந்து சொற்களைத் தேர்ந்தெடுத்து எழுதுக. (பனுவல் ஒன்று) (4 மதிப்பெண்கள்)

நம்மைச் சுற்றி நடப்பவைகளை உணர்ந்து அதற்கேற்ப நடவடிக்கைகள் எடுப்பவர்களாலேயே இவ்வுலகில் பெரும் வெற்றி பெற முடியும்.

அ) சுட்டுப்பெயர்

ஆ) தொழிற்பெயர்

Q2 'இன்றோ துணைப்பாட வகுப்புகளுக்குப் போகாத மாணவர்களைக் காண்பது அரிதாகிவிட்டது', என்ற தொடர் எதனை வலியுறுத்துகிறது? (பனுவல் இரண்டு) (5 மதிப்பெண்கள்)

Q3 இரு பனுவல்களிலும் உணர்த்தப்பட்டுள்ள பெற்றோர்களின் அச்சம் எவ்வாறு வேறுபட்டுள்ளது? (6 மதிப்பெண்கள்)

Q4 பெற்றோர்களிடையே பிள்ளைகளின் கல்வி சார்ந்த வளர்ப்பு பற்றிய சிந்தனை குறித்து எந்தப் பனுவல் அதிக தாக்கத்தை ஏற்படுத்தும்? உன் கருத்துக்களைத் தக்க சான்றுகளுடன் 140 சொற்களுக்கு மிகாமல் எழுதுக. (15 மதிப்பெண்கள்)

\*\*\*\*\* முற்றும் \*\*\*\*\*